



BORMLA FI ŻMIEN IL-FRANĊIŻI

Dr Gaetano Bruno u l-Ġonna ta' San Ġwann t'Għuxa

Kitba tal-Kan. Joe Abela

- **Kunsillier ta' diversi Gran Mastri**
- **Salvatur ta' l-Arkivju ta' l-Ordni**
- **Bennej tal-Ġonna ta' San Ġwann t'Għuxa**

F'Ġunju ta' l-1798, jiġifieri mitejn sena ilu, il-Gżejjer Maltin waqgħu f'idejn il-Franċiżi, taht Napuljun Bonaparte, li keċċa minn hawn lill-Kavallieri ta' San Ġwann. Kien perjodu ta' hafna taqlib fl-istorja ta' Malta li, fi ftit snin għaddiet minn taht il-hakma ta' tliet gvernijiet differenti: l-Ordni ta' San Ġwann, ir-Repubblika ta' Franza u l-Kuruna Ingliża. Hafna Maltin magħrufa sabu ruhhom imkaxkra minn dan it-taqlib ċivili u militari u tilfu kull rispett minn naha jew minn ohra. Bniedem li rnexxielu jzomm ruhu 'l fuq minn kull tilwim politiku u allura baqa' jgawdi l-istima ta' kulhadd kien Dr Gaetano Bruno.

BIJOGRAFIJA QASIRA

Nibdew billi nġid li lil Dr Gaetano Bruno m'għandniex nitfikkluh ma' Dr Giovanni Spiridione Bruno li wkoll għex f'dawk iż-żminijiet u li ġie brutalment maqtul mill-Maltin minhabba li kellu tendenzi favur il-Franċiżi. Gaetano tweled fl-1740 fil-Belt Valletta, bin it-Tabib Giovanni u Rosalea mwielda Casha.¹ Studja l-Liġi Kanonika u Ċivili u sar Kappillan ta' San Ġwann fil-lingwa ta' Alvernia. Fl-1789, il-Gran Mastru De Rohan hatru bħala wiehed mill-awdituri tiegħu. Din kienet hatra ta' responsabbiltà għax xogħol l-awditur kien li jeżamina l-kontijiet tal-Gran Mastru. Kien allura tant għaref li l-Gran Mastru kien idur lejha biex jieh u l-parir tiegħu. Ha sehem fir-Riforma Ġenerali tal-Kodiċi Penali. Imbagħad il-Gran Mastru Hompesch hatru wkoll Segretarju tal-Kancellarja. Għall-ewwel kien joqgħod fi Triq l-Ifran, il-Belt iżda wara mar joqgħod fi Triq Sant'Ursola. Kien miġjub mill-Kżar Pawlu tar-Russja, peress li kien bil-hidma tiegħu li ntlahaq ftehim bejn l-Ordni u r-Russja wara r-Rivoluzzjoni Franċiża. Fi żmien ir-Rewwixta tal-Maltin kontra l-Franċiżi, Bruno hareġ joqgħod fil-kampanja f'Diċembru, 1799.² Hu baqa' fix-xogħol importanti li kellu fi żmien il-Kavallieri, ukoll fi żmien il-Franċiżi u l-Ingliżi. Miet fis-7 ta' Mejju, 1808 u jnsab midfun fil-Kon-Katidral ta' San Ġwann, viċin is-sagrastija, hdejn il-qabar tal-magħruf pittur Mattia Preti.

BRUNO JAGĦTI L-PARIRI LIL HOMPESCH

Meta fit-tensjoni u l-paniku kbir li qamu hekk kif il-Franċiżi bdew neżlin fuq ix-xtut ta' Malta, delegazzjoni Maltija qablu li jitolbu 'l Gran Mastru Hompesch jitlob l-armistizzju lil Napuljun, u huma xtaqu li l-awditur Benedetto Schembri jwassal it-talba tagħhom lill-Gran Mastru, li kien f'laqgħa urgenti mal-Kunsill tiegħu. Izda dan Schembri beza' jew qata' qalbu, u allura kien Bruno li wassal din il-petizzjoni tal-Maltin lill-Gran Mastru. B'ċerta diplomazija Hompesch aċċerta lid-delegati Maltin li t-talba tagħhom kienet se tiġi kkunsidrata, u għalhekk din il-petizzjoni ġiet mgħoddija lura f'idejn l-istess Bruno biex tiġi rreġistrata fil-minuti tal-Kunsill. U meta l-gurnata ta' wara, it-termini tal-Ftehim bejn id-delegati ta' l-Ordni u l-Maltin, u Napuljun Bonaparte ġiet mgħoddija f'idejn Hompesch, kien Gaetano Bruno li ta l-

parir lill-Gran Mastru biex ma jiffirmax, minghajr ma jiċhadha kategorikament. Dan biex 'il quddiem il-Gran Mastru kien jista' jgħid li hu qatt ma ffirmat l-Ftehim.³

IL-FRANĊIŽI JIEHDU FLUS IL-MALTIN FL-IBLIET

F'Ġunju 1799, meta allura Bruno kien għadu fil-Belt Valletta assedjata mill-Maltin u l-Inglizi, Vaubois, il-Kmandant Franciż, li qatt ma kien irċieva xi flus minn Franza, kellu bżonn kbir ta' flus biex iħallas lis-soldati tiegħu. Allura l-Kummissjoni tal-Gvern Franciż fil-Belt ġabret lista ta' nies Maltin li ġew sfurzati 'jisilfu' s-somma ta' 125,000 skud lill-awtoritajiet Franciżi! Bil-wieċ tost qalulhom li kien dmir tagħhom li jibqgħu jgħinu lill-Franciżi biex ikunu jistgħu jiehdu lura dawn flushom wara r-rebħa Franciża. Minn Triq Sant' Ursola, fejn kien joqgħod Bruno, kellhom jingabru 4,600 skud. Is-sehem li hu kellu 'jislef' kien ta' 200 skud. U hekk il-lista tibqa' sejra b'familji u individwi Maltin, triq wara triq. Forsi dan it-tip ta' serq ma tantx insemmu; aktar niftakru f'dawk it-teżori li l-Franciżi serqu mill-knejjes u l-bereġ tal-Belt.

TATTIKA TA' BRUNO BIEX ISALVA L-ARKIVJU TA' L-ORDNI

Iżda m'hemmx dubju li l-akbar kontribut siewi li Gaetano Bruno għamel kien lill-Kultura u Storja ta' Malta. U dan ġara fi Żmien il-Franciżi. Fil-Biblijoteka ta' Malta għadna nistgħu naraw kwadru ta' dan Gaetano Bruno. U mhux ta' b'xejn, għaliex kien hu li salva l-Arkivju imprezzabbli ta' l-Ordni minn idejn il-Franciżi. Wara li fl-14 ta' Lulju, 1798, in-nobbli Maltin kellhom jaharqu fil-Belt Valletta t-Titli tan-nobbiltà tagħhom, il-Franciż d'Angely ordna li d-dokumenti kollha ta' l-Ordni, barra dawk li kienu jirreferu għall-proprjetà tagħha, li issa kienet waqgħet f'idejn il-Franciżi, kellhom jittiehdu biex il-karti tagħhom jintużaw għall-iskrataċ ta' l-ixkubetti u l-kanuni Franciżi. Daqshekk kienu l-Franciżi jistmaw l-Istorja brillanti ta' l-Ordni ta' San Ġwann!

Imn'Alla kien Gaetano Bruno li għamel hiltu kollha biex isalva dan it-teżor minn qerda totali. F'idej waslet l-Ordni ta' d'Angely biex jobdiha u jwettaqha. Kien hu li kellu jagħti lill-Ġeneral ta' l-Artillerija Franciża u l-Kummissarju Navali dawn id-dokumenti. Iżda Bruno mexxa b'għaqal kbir. Qagħad iġebbed u jtaqwal, dejjem jittama li tigri xi haġa li minhabba fiha ma jkollux għalfejn jobdi din l-ordni nfami. U rnexxielu, għaliex f'it ġimgħat wara, bdiet ir-rewwixta ġenerali tal-Maltin kontra l-Franciżi, u meta d'Angely telaq minn Malta, l-ordni tiegħu giet minsija għal kollox.⁴


Grazzi għal Bruno, illum l-istudju ta' l-istorja għadhom jistgħu jikkonsultaw dawn id-dokumenti mprezzabbli kollha. B'din l-imġieba tiegħu, Bruno hadem għal Malta daqs il-Maltin li ġġieldu bl-armi f'idejhom kontra l-Franciżi. Barra minn hekk nafu wkoll li Bruno rregala s-somma kbira ta' 10,000 skud lill-Biblijoteka Nazzjonali.

RISPETTAT MILL-INGLIŽI

Bruno kien ukoll igawdi r-rispett ta' l-Inglizi. Kien Alexander Ball innifsu li f'Mejju, 1800 afdah bl-inkarigu li jamministra l-benefizzji vakanti tal-Kleru u l-proprjetà tal-Maltin li kienu għadhom fl-ibliet, biex jgħin lill-foqra Maltin fil-kampanja u lit-tfal orfni li missirijiethom kienu ġew maqtula mill-Franciżi.⁵ Problema kbira għall-Maltin li jhallu l-ibliet kienet li malli jirfsu l-kampanja kienu pronti jaqbu fuqhom il-kredituri tagħhom, minkejja l-faqar kbir li huma stess kienu jkunu fih. Għalhekk Ball inkariga lil Bruno u lil tlieta oħra miegħu biex jaqtgħu s-sentenzi f'każi bħal dawn.

RABTA MA' BORMLA

Iżda Bruno kellu wkoll konnessjoni ma' Bormla, rabta li lilna tinteressana aktar mill-qrib. Dawk fostna li huma mdahhlin fl-età jiftakru l-ġonna li kienu jżejnu l-Għolja ta' San Ġwann



Il-Knisja ta' San Gwann t'Ghuxa fejn bdejha kien hemm il-gonna.

t'Ghuxa, fejn illum jinsab il-Qasam tad-Djar. Fl-istess żmien meta Bruno kien qiegħed jagħmel hiltu kollha biex isalva l-Arkivju ta' l-Ordni minn idejn il-Franċiżim hu kien ukoll involut f'xi proprjetà li kienet f'idejh bħala użufrott. Tliet snin qabel, fi Żmien l-Ordni, hu kien ingħata l-benefizzju ta' San Ġwann t'Ghuxa f'Bormla, fejn kien bena ġnien kbir bis-siġar tal-laring. Fl-24 ta' Lulju, 1798, hu ma beżax jitlob lill-Kummissjoni Franċiża tal-Gvern tippermettilu jkompli jgawdi dan il-benefizzju, u b'għageb kbir għalih stess, dan il-permess kien ġie mogħti lilu mill-Awtoritajiet Franċiżi.⁶

Ta' min jiftakar mela li l-Gonna ta' San Ġwann t'Ghuxa, li damu snin kbar isebebhu u jagħtu l-arja lil din il-parti ta' Bormla, kienu l-frott ta' dan il-patrijott kbir Malti, bniedem maħbub mhux biss mill-Maltin, iżda wkoll minn kull min hakem dawn il-Gzejjer.

REFERENZI

- ¹ R. Mifsud Bonnici, "Dizzjunarju Bijo-biblijografiku", p.58
- ² Carmel Testa, "The French in Malta". p.70
- ³ Carmel Testa, p.76
- ⁴ Carmel Testa, p.p. 226, 227
- ⁵ Carmel Testa, p.773
- ⁶ Carmel Testa, p.230, n.37

MELVIN

photo studio

Flash Photography and Professional Super VHS Video Mixing

Main Gate Street, Vittoriosa
Mobile: 097 5136 Tel: 664433